

کیا امامت کے لیے داڑھی ہونا ضروری ہے اور امامت کی کتنی شرائط ہیں؟



1

تاریخ: 15-10-2019

ریفرنس نمبر: Lar9149

کیا فرماتے ہیں علمائے کرام اس مسئلہ کے بارے میں ہے کہ کیا امامت کے لیے داڑھی کا ہونا ضروری ہے، کیونکہ بعض لوگوں کا کہنا ہے کہ احادیث رسول صلی اللہ علیہ وسلم میں امامت کی چار شرائط بیان کی گئی ہیں اور ان شرائط میں داڑھی کا ذکر موجود نہیں ہے اور ان لوگوں کا یہ بھی کہنا ہے کہ فقہ حنفیہ میں امامت کی اکیس شرائط بیان کی گئی ہیں اور ان میں بھی داڑھی کا ذکر موجود نہیں ہے۔ شرعی رہنمائی فرمائیں: کیا امامت کے لیے داڑھی ہونا ضروری ہے، اس کا شریعت میں کیا ثبوت ہے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

سوال کے جواب سے پہلے ابتداءً ایک ضروری تمہید ذہن نشین فرمائیں:

(الف) مرد غیر معذور کی امامت کروانے کا اہل ہر وہ مسلمان مرد ہے جو عاقل، بالغ، صحیح القراءۃ، شرعی اعذار مثلاً ریح و قطرہ وغیرہ کے امراض سے سلامت ہو، لہذا جس کے اندر یہ چھ شرائط پائی جائیں وہ بالغ مردوں کی امامت کروانے کا اہل ہے۔

نور الایضاح میں ہے: ”شروط صحة الامامة للرجال الاصحاء ستة اشياء الاسلام والبلوغ والعقل والذکورة والقراءة والسلامة من الاعذار“ صحیح مردوں کی امامت کے صحیح ہونے کی چھ شرطیں ہیں: اسلام، بلوغ، عقل، مرد ہونا، قراءت کا صحیح ہونا اور اعذار سے سلامت ہونا۔

(نور الایضاح مع الطحطاوی، صفحہ 287، مطبوعہ کراچی)

اعلیٰ حضرت امام احمد رضا خان علیہ رحمۃ الرحمن فرماتے ہیں: ”پنچگانہ میں ہر شخص صحیح الایمان، صحیح القراءۃ، صحیح الطہارۃ، مرد عاقل، بالغ، غیر معذور امامت کر سکتا ہے یعنی اس کے پیچھے نماز ہو جائے گی اگرچہ بوجہ فسق وغیرہ مکروہ تحریمی واجب الاعادہ ہو۔“

(فتاویٰ رضویہ، جلد 6، صفحہ 515، رضا فاؤنڈیشن، لاہور)

مزید تفصیل کے لیے بہار شریعت حصہ تین میں سے امامت کے بیان کا مطالعہ فرمائیں۔

(ب) امامت کا سب سے زیادہ حقدار ہونے میں آزاد، غلام سے بہتر ہے، متقی، فاسق (غیر معین) سے، انکھیارا، نابینا سے، صحیح النسب

، ولد الزنا سے، اور غیر اعرابی، اعرابی (دیہاتی) سے اولیٰ ہے (کما فی بدائع الصنائع، ج 1، ص 388) پھر ان میں سب سے زیادہ حقدار وہ ہے، جو نماز و طہارت کے مسائل زیادہ جانتا ہو، پھر اگر اس میں برابر ہوں، تو جس کو تجوید (قراءت) کا زیادہ علم ہو اور اس کے موافق ادائیگی کرتا ہو، اگر اس میں بھی برابر ہوں تو زیادہ ورع یعنی شبہات سے بچنے والا، پھر زیادہ عمر والا یعنی جس کو زیادہ وقت اسلام میں گزرا ہو، پھر زیادہ اچھے اخلاق والا، پھر زیادہ وجاہت والا، پھر زیادہ خوبصورت، پھر زیادہ حسب والا، پھر نسب کے اعتبار سے زیادہ شریف ہو، پھر زیادہ مالدار، پھر زیادہ عزت والا، پھر وہ جس کی آواز زیادہ خوبصورت ہو، پھر وہ جس کے کپڑے زیادہ صاف و ستھرے ہوں

(بہار شریعت، ج 1، ص 567) پھر جس کی زوجہ زیادہ خوبصورت ہو، پھر جس کا سر بقیہ اعضاء جسم کی نسبت بڑا ہو، (مراۃ الفلاح، ج 1 ص 144)، غرض چند اشخاص برابر کے ہوں، تو ان میں جو شرعی ترجیح رکھتا ہو زیادہ حق دار ہے اور اگر ترجیح نہ ہو، تو قرعہ ڈالا جائے، جس کے نام کا قرعہ نکلے وہ امامت کرے یا ان میں سے جماعت جس کو منتخب کرے، وہ امام ہو اور جماعت میں اختلاف ہو، تو جس طرف زیادہ لوگ ہوں وہ امام ہو اور اگر جماعت نے غیر اولیٰ کو امام بنایا، تو بُرا کیا، مگر گنہگار نہ ہوئے۔

امامت میں مقدم کون ہو گا؟ اس حوالے سے صحیح مسلم میں ہے: ”عن أبي مسعود الأنصاري، قال: قال رسول الله صلى الله عليه وسلم: «يَوْمَ الْقَوْمِ أَقْرؤُهُمْ لِكِتَابِ اللَّهِ، فَإِنْ كَانُوا فِي الْقِرَاءَةِ سَوَاءً، فَأَعْلَمُهُمْ بِالسُّنَّةِ، فَإِنْ كَانُوا فِي السُّنَّةِ سَوَاءً، فَأَقْدَمُهُمْ هِجْرَةَ، فَإِنْ كَانُوا فِي الْهِجْرَةِ سَوَاءً، فَأَقْدَمُهُمْ سِلْمًا، وَلَا يُؤْمِنُ الرَّجُلُ الرَّجُلَ فِي سُلْطَانِهِ، وَلَا يَقْعُدُ فِي بَيْتِهِ عَلَى تَكْرِمَتِهِ إِلَّا بِإِذْنِهِ» قَالَ الْأَشْجَعُ فِي رِوَايَتِهِ: مَكَانَ سِلْمًا سَنَا“ یعنی: حضرت عبداللہ بن مسعود انصاری رضی اللہ عنہ فرماتے ہیں: ”نبی کریم صلی اللہ علیہ وسلم نے فرمایا: قوم کی امامت وہ کرے جو کتاب اللہ کا زیادہ قاری ہو، اگر قراءت میں سب برابر ہوں، تو سنت کا زیادہ جاننے والا، اگر سنت میں سب برابر ہوں، تو پہلے ہجرت والا، اگر ہجرت میں سب برابر ہوں تو پہلے ایمان لانے والا، کوئی شخص کسی شخص کی ولایت کی جگہ امامت نہ کرے اور نہ اس کے گھر میں اس کے بغیر اجازت اعلیٰ مقام پر بیٹھے اور سچ کی روایت میں سلما یعنی اسلام میں مقدم کی جگہ ”سنا“ یعنی زیادہ عمر والا مقدم ہو گا کے الفاظ ہیں۔

(صحیح مسلم، جلد 1، صفحہ 465، بیروت)

فتاویٰ رضویہ میں ہے: ”سب سے مقدم وہ ہے کہ نماز و طہارت کے مسائل کا علم زیادہ رکھتا ہو، پھر اگر اس علم میں دونوں برابر ہوں، تو جس کی قراءت اچھی ہو، پھر جو زیادہ پرہیزگار ہو، شبہات سے زیادہ بچتا ہو، پھر جو عمر میں بڑا ہو، پھر جو خوش خلق ہو، پھر جو تہجد کا زیادہ پابند ہو، یہاں تک شرف نسب کا لحاظ نہیں۔ جب ان باتوں میں برابر ہوں تو اب شرافت نسب سے ترجیح ہے۔“

(فتاویٰ رضویہ، جلد 6، صفحہ 501، رضا فاؤنڈیشن، لاہور)

(ج) مسلمان مردوں کے لیے داڑھی ایک مشنت (مٹھی، چار انگل) رکھنا واجب ہے۔ ایک مشنت داڑھی کا وجود درج ذیل دلائل سے ثابت ہے۔ چنانچہ بخاری، مسلم، ابوداؤد، ترمذی و دیگر کتب احادیث میں ہے۔ والنظم للاول ”عن ابن عمر عن النبي صلى الله عليه وسلم قال خالفوا المشركين وفروا اللحى وأحفوا الشوارب وكان ابن عمر إذا حج أو اعتمر قبض على لحيته فما فضل أخذه“ ترجمہ: حضرت ابن عمر رضی اللہ تعالیٰ عنہما سے روایت ہے رسول اللہ صلی اللہ تعالیٰ علیہ وسلم نے فرمایا مشرکین کی مخالفت کرو داڑھی بڑھاؤ اور موچھیں پست کرو۔ حضرت ابن عمر رضی اللہ تعالیٰ عنہما حج یا عمرہ کرتے تو اپنی داڑھی مٹھی میں لیتے اور جو مٹھی سے زائد ہوتی اسے کاٹ دیتے۔

(صحیح البخاری، کتاب اللباس، باب تقليم الاظفار، جلد 2، صفحہ 398، مطبوعہ لاہور)

فتح القدير، غنية، بحر الرائق، حاشیہ طحاوی علی المراتی، در مختار اور در شرح غرر وغیرہ کتب فقہ میں ہے۔ والفظ للاحر ”وأما الأخذ من اللحية وهي دون القبضة كما يفعلها بعض المغاربة ومخنة الرجال فلم يبحة أحد وأخذ كلها فعل مجوس الأعاجم واليهود والهنود وبعض أجناس الإفرنج“ ترجمہ: بعض مغربی اور ہجڑے لوگوں کی طرح داڑھی کاٹ کر ایک مٹھی سے کم کر دینے کو کسی فقیہ نے بھی جائز نہیں کہا اور داڑھی مکمل کاٹ دینا عجمی مجوسیوں، یہودیوں، ہندوں اور بعض انگریزوں کا طریقہ ہے۔

(در شرح غرر، کتاب الصيام، فصل حامل او مرضع خافت، ج 1، ص 208، دار احیاء الکتب العربیہ، بیروت)

شیخ محقق مولانا عبدالحق محدث دہلوی رحمۃ اللہ علیہ فرماتے ہیں: ”حلق کردن لحيه حرام است... و گذاشتن آن بقدر قبضه واجب است و آنکه آنرا سنت گویند بمعنی طریقه مسلوک دین ست یا بجهت آنکه ثبوت آن بسنت ست چنانچه نماز عید را سنت گفته اند“ ترجمہ: داڑھی منڈانا حرام ہے... اور بمقدار ایک مشت رکھنا واجب ہے اور جو اسے سنت قرار دیتے ہیں وہ اس معنی میں ہے کہ یہ دین میں آنحضرت صلی اللہ تعالیٰ علیہ وسلم کا جاری کردہ طریقہ ہے یا اس وجہ سے کہ اس کا ثبوت سنت نبوی سے ہے جیسا کہ نماز عید کو سنت کہا جاتا ہے، حالانکہ وہ واجب ہے۔ (اشعة اللمعات، جلد 1 صفحہ 212، مکتبہ نوریہ رضویہ، سکھر)

مزید تفصیل کے لیے امام اہل سنت اعلیٰ حضرت علیہ رحمۃ رب العزت کے رسالہ ”لمعة الضحیٰ فی اعفاء اللخی“ کا مطالعہ

فرمائیں۔

(د) جو شخص داڑھی منڈواتا ہو یا کٹوا کر ایک مٹھی سے کم کرتا ہو، وہ فاسق معین ہے۔ امام اہلسنت امام احمد رضا خان علیہ رحمۃ الرحمن ارشاد فرماتے ہیں: ”داڑھی منڈانا اور کتر واکر حد شرع سے کم کرنا، دونوں حرام و فسق ہیں اور اس کا فسق بالاعلان ہونا ظاہر کہ ایسوں کے منہ پر جلی قلم سے فاسق لکھا ہوتا ہے۔“ (فتاویٰ رضویہ، جلد 06، صفحہ 505، رضا فاؤنڈیشن، لاہور)

صدر الشریعہ، بدر الطریقہ، حضرت علامہ مولانا مفتی امجد علی اعظمی رحمۃ اللہ تعالیٰ علیہ لکھتے ہیں: ”داڑھی کو کتر کر ایک مشت سے کم کرنا، ناجائز و حرام ہے۔۔ اور جب یہ معصیت اور گناہ ہے تو چند بار کرنے سے کبیرہ و فسق ہو گا کہ اسرار علی الصغیرہ کبیرہ ہے اور اس کا بالاعلان ہونا خود ظاہر محتاج بیان نہیں۔“ (فتاویٰ امجدیہ، جلد 4، صفحہ 76، مکتبہ رضویہ، کراچی)

(ه) فاسق معین کو امام بنانا گناہ ہے اور فاسق معین کے پیچھے نماز پڑھنا مکروہ تحریمی ہے اور اگر اس کے پیچھے نماز پڑھی، تو اس نماز کو دوبارہ پڑھنا واجب ہے۔

فاسق معین کو امام بنانا گناہ ہے، اس کے متعلق علامہ محمد ابراہیم بن حلبي (متوفی 956ھ) فرماتے ہیں: ”لو قدموا فاسقا یا ثمنون، بناء علی ان کراهة تقدیمہ کراهة تحریم“ ترجمہ: اگر لوگوں نے فاسق کو امام بنایا، تو وہ گناہ گار ہوں گے کیونکہ اس کو مقدم کرنا مکروہ تحریمی ہے۔ (غنیہ المستملی شرح منیة المصلی، جلد 1، صفحہ 442، کوئٹہ)

علامہ علاؤ الدین حصکفی رحمۃ اللہ تعالیٰ علیہ درمختار میں فرماتے ہیں: ”کل صلاة اذیت مع کراهة التحريم تجب اعادتها“ ترجمہ: ہر وہ نماز جو کراہت تحریمی سے ادا کی جائے اس کا اعادہ واجب ہے۔ درمختار کتاب الصلوٰۃ، جلد 2، صفحہ 182، مطبوعہ کوئٹہ)

امام احمد رضا خان علیہ رحمۃ الرحمن فرماتے ہیں: ”داڑھی ترشوانے والے کو امام بنانا گناہ ہے اور اس کے پیچھے نماز مکروہ تحریمی کہ پڑھنی گناہ اور پھیرنی واجب۔“ (فتاویٰ رضویہ، جلد 6، صفحہ 603، رضا فاؤنڈیشن، لاہور)

اب سوال کا جواب ملاحظہ فرمائیں:

سب سے پہلے سوال میں مذکور یہ بات کہ احادیث میں امامت کی چار شرائط ہیں اور فقہ حنفی میں اکیس شرائط ہیں، یہ دونوں باتیں غلط اور جہالت پر مبنی ہیں، کیونکہ احادیث میں امامت کی چار شرائط نہیں، بلکہ امامت میں اولویت کس کو حاصل ہے، سب پر مقدم کون، اس

کے بعد کون اہل ہے یہ بیان فرمایا گیا، اسی طرح فقہ حنفی میں امامت کی اکیس شرائط نہیں، بلکہ مختلف کتب فقہ میں کم و بیش اکیس اولویت کے درجے بیان کیے گئے ہیں۔

فقہ حنفی میں مرد غیر معذور کی امامت کروانے کا اہل ہر وہ مسلمان مرد ہے جو عاقل، بالغ، صحیح القراءۃ، شرعی اعدار مثلاً ریح و قطرہ وغیرہ کے امراض سے سلامت ہو، لہذا جس کے اندر یہ چھ شرائط پائی جائیں وہ بالغ مردوں کی امامت کروانے کا اہل ہے۔ البتہ ان چھ شرائط کے ساتھ یہ امر انتہائی ضروری ہے کہ ان شرائط کا حامل شخص فاسق معین یعنی اعلانیہ کبیرہ گناہ یا صغیرہ پر اصرار کرنے والا نہ ہو کہ فاسق معین کو امام بنانا گناہ ہے اور اس کے پیچھے نماز پڑھنا مکروہ تحریمی ہے، یعنی اگر اس کے پیچھے پڑھ لی، تو اس نماز کو دوبارہ پڑھنا واجب ہے۔ اور گنہگار بھی ہوا، تو بہ بھی واجب ہے، اور شریعت مطہرہ کے قوانین کی رو سے مسلمان مردوں کے لیے داڑھی ایک مشمت (مٹھی، چار انگل) رکھنا واجب ہے اور داڑھی منڈانا یا کترا کر حد شرع سے کم کرنا ناجائز و حرام ہے، لہذا جو شخص داڑھی منڈواتا ہو یا کٹوا کر ایک مٹھی سے کم کرتا ہو، وہ فاسق معین ہے۔ لہذا ان معنی میں امامت کے لیے داڑھی ہونا ضروری ہے۔

و اللہ اعلم عزوجل و رسولہ اعلم صلی اللہ تعالیٰ علیہ و آلہ وسلم



کتبہ

مفتی محمد ہاشم خان عطاری

15 صفر المظفر 1441ھ / 15 اکتوبر 2019ء

دارالافتاء اہلسنت